
पंचायत राज चुनाव:

कांग्रेस के हनुमान प्रसाद जिला प्रमुख निर्वाचित

-गुप्ता

झुंझुनू, 10 फरवरी: पंचायती राज संस्थाओं के आम चुनाव में बुधवार को जिला प्रमुख के चुनाव में जिला प्रमुख के पद पर इंडियन नेशनल कांग्रेस के हनुमान प्रसाद (पूर्व विधायक) निर्वाचित घोषित किये गये हैं। उन्होंने निर्दलीय प्रत्याशी रामेश्वर लाल को 6 मतों से पराजित किया है। हनुमान प्रसाद को 20 मत प्राप्त हुये जबकि उनके निकटतम प्रतिद्वंदी रामेश्वर लाल को 14 मत प्राप्त हुये हैं। एक मतदाता द्वारा अपने मत को मतदान के बाद दिखाने के कारण जिला निर्वाचन अधिकारी आलोक गुप्ता द्वारा मत की गोपनीयता भंग करने के फलस्वरूप मत को रद्द कर दिया गया। उप जिला निर्वाचन अधिकारी के.एल. मीणा ने बताया कि जिला प्रमुख के लिए दो नामांकन पत्र ही भरे गये थे।

**आठ पंचायत समिति में 6 में कांग्रेस एक में भाजपा व
एक में निर्दलीय प्रधान बने**

आठ पंचायत समिति प्रधान के लिए 26 नामांकन पत्र भरे गये

झुंझुनू, 10 फरवरी: पंचायती राज संस्थाओं के पंचायत समिति प्रधान के लिए बुधवार को हुये चुनाव में झुंझुनू, अलसीसर, चिड़ावा, बुहाना, खेतड़ी और उदयपुरवाटी में इंडियन नेशनल कांग्रेस के उम्मीदवार प्रधान पद पर निर्वाचित हुये हैं, जबकि सूरजगढ़ में भाजपा और नवलगढ़ में निर्दलीय उम्मीदवार ने प्रधान पद का चुनाव जीता है।

उप जिला निर्वाचन अधिकारी ने के.एल. मीणा ने बताया कि झुंझुनू में कांग्रेस की सुशीला सीगड़ा को 14 मत मिले जबकि निर्दलीय कृष्ण कुमार को 9 मत प्राप्त हुये। सुशीला सीगड़ा 5 मतों से विजयी घोषित की गई। अलसीसर पंचायत समिति में कांग्रेस की बरजी देवी को 13 मत मिले जबकि भाजपा की विमला को 6 मत प्राप्त हुये। बरजी देवी ने 7 मतों के अन्तर से जीत हासिल की। चिड़ावा पंचायत समिति में कांग्रेस की मीरा देवी ने सर्वाधिक मतों से जीत हासिल की है। मीरा देवी को 17 व निर्दलीय मनोज देवी को 2 मत प्राप्त हुये। मीरा देवी ने 15 मतों से निर्दलीय प्रत्याशी को हराया।

इसी प्रकार उदयपुरवाटी में भी कांग्रेस के भगवाना राम ने भाजपा की पतासी को 15 मतों के अन्तर से पराजित किया है। भगवाना राम को 21 व पतासी को 6 मत प्राप्त हुये। बुहाना

पंचायत समिति में कांग्रेस के रमेश 2 मतों के अन्तर से विजयी हुये है। रमेश को 13 मत मिले जबकि भाजपा के ईश्वर सिंह को 11 मत प्राप्त हुये। बुहाना में एक मतदाता मत डालने ही नहीं आया। खेतड़ी पंचायत समिति में कांग्रेस के बजरंग सिंह चारावास (एडवोकेट) ने 8 मतों के अन्तर से जीत हासिल की है। बररंग सिंह को 18 मत प्राप्त हुये वहीं भाजपा के राम सिंह को 10 मत प्राप्त हुये। यहां एक मतदाता द्वारा दोनों उम्मीदवारों को मतदान करने के कारण उनके मत को रद्द कर दिया गया। नवलगढ़ पंचायत समिति से निर्दलीय उम्मीदवार भंवरी देवी ने 2 मतों के अन्तर से जीत हासिल की है। भंवरी देवी को 14, प्रतिभा सिंह (निर्दलीय) को 12, भाजपा की राजेश कंवर को एक और निर्दलीय प्रत्याशी श्योपाली को एक भी मत प्राप्त नहीं हुआ।

.....2.....

(2)

उप जिला निर्वाचन अधिकारी ने बताया कि जिले की आठ पंचायत समिति के लिए 24 उम्मीदवारों द्वारा 26 नामांकन पत्र भरे गये थे। आवेदन पत्र भरने के बाद पांच नामांकन पत्र अभ्यर्थियों द्वारा वापस ले लिये गये। झुंझुनू, सूरजगढ़ व खेतड़ी में तीन-तीन नामांकन पत्र भरे गये थे, जबकि अलसीसर, चिड़ावा व बुहाना में दो-दो और नवलगढ़ में चार तथा उदयपुरवाटी पंचायत समिति में प्रधान पद के लिए पांच उम्मीदवारों द्वारा 7 नामांकन पत्र दाखिल किये गये थे।

उन्होंने बताया कि झुंझुनू में बिमला बेनीवाल (निर्दलीय), खेतड़ी में सुभाष (भाजपा), उदयपुरवाटी में रामकरण, शिशराम राजोरिया व पूजा देवी ने अपने नामांकन पत्र वापस ले लिये थे। नाम वापसी के बाद झुंझुनू, अलसीसर, चिड़ावा, बुहाना, खेतड़ी और उदयपुरवाटी में दो-दो उम्मीदवार ने प्रधान पद के लिए चुनाव लड़ा जबकि नवलगढ़ पंचायत समिति में चार उम्मीदवारों ने और सूरजगढ़ पंचायत समिति में तीन उम्मीदवारों ने प्रधान पद के लिए चुनाव लड़ा।

चुनाव में सहयोग देने के लिए सभी का आभार ज्ञापित

झुंझुनू, 10 फरवरी: पंचायती राज संस्थाओं के आम चुनाव में प्रशासन को निष्पक्ष एवं स्वतंत्र चुनाव कराने और इस दौरान जिले में कानून व्यवस्था बनाएं रखने में प्रशासन का सहयोग करने पर जिला कलेक्टर आलोक गुप्ता एवं जिला पुलिस अधीक्षक अजयपाल लाम्बा ने जिले के मतदाताओं, जिले वासियों, चुनाव कार्य से जुड़े अधिकारियों-कर्मचारियों एवं जन प्रतिनिधियों, मीडिया कर्मियों तथा चुनाव की व्यवस्थाओं से जुड़े सभी कार्मिकों का आभार व्यक्त किया है। उन्होंने कहा है कि जिला परिषद, पंचायत समिति, पंच एवं सरपंच

के चुनावों के दौरान सभी ने जो सहयोग प्रशासन को दिया है उसके लिए प्रशासन एवं पुलिस के अधिकारी धन्यवाद ज्ञापित करते हैं।

उप जिला प्रमुख व उप प्रधानों का चुनाव आज

झुंझुनू, 10 फरवरी: जिला निर्वाचन अधिकारी आलोक गुप्ता ने बताया कि पंचायतराज संस्थाओं के लिए जिले के उप जिला प्रमुख एवं आठों पंचायत समिति के उप प्रधान के चुनाव 11 फरवरी (गुरुवार) को कराये जाएंगे। उप जिला प्रमुख के चुनाव के लिए 11 फरवरी को बैठक आयोजित की जायेगी। इसी प्रकार पंचायत समिति के उप प्रधान के चुनाव के लिए भी 11 फरवरी को ही बैठक आयोजित होगी।

उप जिला निर्वाचन अधिकारी के.एल. मीणा ने बताया कि उप जिला प्रमुख व उप प्रधान के चुनाव के लिए बैठक का समय प्रातः 10 बजे रहेगा और प्रातः 11 बजे तक नाम निर्देशन पत्र भरे जाएंगे व पूर्वाह्न 11.30 बजे तक उनकी जांच की जायेगी। चुनाव लड़ने वाले अभ्यर्थी अपराह्न एक बजे तक अपने नामांकन पत्र वापस ले सकेंगे और नाम वापसी के तुरन्त बाद चुनाव लड़ने वाले उम्मीदवारों को चुनाव चिन्ह आवंटित करके उनकी सूची जारी कर दी जायेगी। यदि आवश्यक हुआ तो गुरुवार को ही अपराह्न 3 बजे से सायं 5 बजे तक मतदान कराया जायेगा और मतदान के तुरन्त बाद मतों की गणना करके परिणाम घोषित कर दिये जाएंगे।
